

Alladan öýkelän serçäniň hekaýaty

Category: Halk döredijiligi we rowaýatlar, Kitapcy

написано kitapcy | 23 январа, 2025

Alladan öýkelän serçäniň hekaýaty ALLADAN ÖÝKELÄN SERÇÄNIŇ HEKAÝATY

Günlerde bir gün serçe Alladan öýkeläpdir. Aradan birnäçe gün geçipdir, serçeden ses-seda çykmandyr. Serçe janawer gaýgy-gama boglup geziberipdir. Ol Hudaýa kalam agyz söz sözlemändir, Onuň bilen gürleşmändir! Perişdeler aladalanyň Alladan serçäniň ahwalyny sorapdyrlar. Her gezegem Allatagala perişdelere:

– Ol entek ýanyma geler – diýip jogap beripdir. – Sebäbi onuň sesini menden başga eşitjek ýok. Onuň kiçijik ýüregindäki derdine menden başga dowa bolup biljek bolmaz.

Belli bir müddet geçensoň ýaňky serçe haly perişan, bagry girýan, gözi ýaşly halda bir agajyň şahasyna gonupdyr. Ondan ses-üýň çykmandyr. Allatagala serçä ýüzlenipdir:

– Hany, aýt bakaly maňa?! Seni beýle alada goýan, kalbyňy gussadan dolduran näme derdiň bar?

Perişdeler serçe näme diýerkä diýip, bir gulaga öwrülip diňläpdirler. Serçe boýny buruk halda, hem biraz öýkeli heňde:

– Kiçijik höwürtgäm bardy. Aryp gelenimde dynç alardym, üşäp gelenimde ýylanardym. Hiç kime azarym-bizarym ýokdy, şu giň dünýäde iňňäň uýy ýaly ýer tutýan sümelgäm hiç kimiň ýerini daraldanokdy. Sen şojagaz höwürtgämi köp gördüňmi nämemi? Bimahal turan tupan ony ýer bilen ýegsan edip meni öýsüz-öwzarsyz goýdy...

Bokurdagy dolan serçe mundan artyk sözünü dowam edip bilmän säginipdir. Ümsümligiň ýaňy Arşy-Rahmanda ýaň salypdyr. Perişdeler başlaryny öňe egip Allatagalanyň berjek jogabyna garaşypdyrlar. Allatagala:

– Sen o höwürtgäňde dynç alyp ýatyrkaň, seni awlamaga gelyň ýylan höwürtgäňe ýakynlaşypdy. Men seni ýylandan goramak üçin

ýele höwürtgäňi ýyk diýip höküm etdim. Şeýdibem sen oýanyp ol ýerden daşlaşdyň. Ýýlandan halas bolduň.

Nijeme belalar bardyr, muhabbetim bilen olary senden uzaklaşdyrdym. A sen bolsa daşyňy gurşap alan mähir-muhabbetimi görmän geldi-geçer bela-beterler sebäpli maňa duşmançylyk edýärsiň – diýipdir.

Muny eşiden serçäniň gözleri ýaşa dolupdyr we zary-girýan aglamaga başlapdyr. Ol özüni eý gören Allanyň mähir-şepagatyna haýran galypdyr. Serçäniň dili zordan: «Öt günämi, Allahym» diýmäge ýarapdyr. Onuň halysalla kalbynyň töründen syzylyp çykan bu söz Arşy-Aglanyň çar künjüne ýaň salypdyr. «Öt günämi, Allahym!»

Alladan öýkelän serçäniň hekaýaty biziň başymyza her bir bela-beterlerde, kynçylyklarda nijeme hikmetleriň gizlenip ýatandygyny görkezýär. Hudaýa näşükürlik etmegiň deregine, her bir bolan işde bähbidiň bardygyna ynanmaly...

«Bähbit bolsun», «herne iş bolsa-da, haýyrlysy bolsun» diýip bilýänleriň işi oňuna bolsun...

«Bu-da geçer» diýip, ýoluna dowam edip bilýänleriň ýollary aýdyň, işleri rowaç bolsun...

@ Kitapçylar. Halk döredijiligi we rowaýatlar